



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum it-Tnejn 7 ta' April, 2025

Kawża Nru. 4

Rik. Nru. 1/2022 ISB

GBG Sports Travel Limited (C 66218)

Vs

X

Dan huwa provvediment finali li permezz tiegħu (a) jiġi deċiż ir-rikors tar-Riċevitur Uffiċjali tas-16 ta' Ottubru 2024 sabiex ikun stabbilit l-ammont ta' remunerazzjoni tiegħu u (b) sabiex l-affarijiet tal-kumpanija GBG Sports Travel Limited (C 66218) jkunu stralċjati għal kollox ai termini tal-Artikolu 264 tal-KAP 386 tal-Liġijiet ta' Malta.

Il-Qorti,

Rat il-provvediment tagħha tat-23 ta' Jannar 2023 u li permezz tiegħu l-kumpanija **GBG Sports Travel Limited (C 66218)** kienet dikjarata xjolta b'effett mit-30 ta' Diċembru 2021, u fejn kien ordnat l-istralċ tagħha.

Rat l-atti kollha tal-proċediment ta' stralċ, inklużi l-verbali tal-udjenzi kollha li saru, l-informazzjoni mgħoddija minn żmien għal żmien mir-riċevitur uffiċjali kif evidenzjat mill-verbali tas-seduti miżmuma u kif ukoll mir-rapporti preliminari minnu mhejjja u pprezentati;

Rat l-aħħar rapport minnu mhejji, kif ukoll il-verbal tal-udjenza tal-21 ta' Ottubru 2024, minn fejn jirriżulta illi l-kumpanija għandha l-ammont ta' tnejn u għoxrin elf, mitejn u erbgħa u ħamsin Ewro u sitta u għoxrin ċenteżmu (€22,254.26) izda minkejja dan m'għandhiex attiv biżżejjed x'jagħmel tajjeb għal passiv tagħha;

Tiddikjara ruħha sodisfatta li l-istralċjarju osserva l-ħtigijiet kollha skont il-Kap 386 tal-Liġijiet ta' Malta.

Tqis illi r-Riċevitur Uffiċjali, bħala stralċjarju tal-kumpanija xjolta **GBG Sports Travel Limited (C 66218)**, ressaq rikors fis-16 ta' Ottubru 2024, li permezz tiegħu talab, wara li ta rendikont tax-xogħol minnu mwettaq, sabiex jiġi ffissat ammont li għandu jithallas lill-istralċjarju bħala spejjeż u remunerazzjoni dovuti lilu u fejn talab li tali spejjeż u remunerazzjoni jiġu mħallsa mill-kumpanija **GBG Sports Travel Limited (C 66218)**;

Tqis illi huwa komputu ta' din il-Qorti li tistabilixxi r-rimunerazzjoni ta' stralċjarju;

Tqis li sar minn kollox min-naħa tal-istralċjarju sabiex jaqdi tajjeb il-funzjonijiet u l-inkarigu tiegħu skont il-liġi.

Tqis illi ma hemm xejn aktar raġjonevolment x'isir u b'hekk jista' jingħata l-provvediment finali.

Tqis li l-affarijiet tal-kumpanija huma stralċjati.

GĦALDAQSTANT, il-Qorti, għar-raġunijiet hawn fuq premessi u billi kienu mħarsa l-ħtigijiet kollha tal-liġi, qed tgħaddi biex:

1. **Tistabilixxi** l-ammont ta' **elf u ħames mitt Ewro (€1500)** bħala r-rimunerazzjoni tal-Uffiċju tar-Riċevitur Uffiċjali, liema ammont jikkompreni kwalsiasi spejjeż li nkorra għall-fini tal-esekuzzjoni tal-inkarigu tiegħu u t-taxxa fuq il-valur miżjud jekk applikabbli izda ma jikkomprenidix drittijiet u spejjeż tar-Riċevitur Uffiċjali illi r-Registratur tal-Qorti għad irid jistabilixxi a favur tiegħu fi tmiem dawn il-proċeduri skont it-taxxa tal-Qorti, liema drittijiet jithallsu separatament.
2. **Tordna** li kemm ir-rimunerazzjoni stabbilita u kif ukoll d-drittijiet u spejjeż ġudizzjarji tal-istralċjarju kif hawn fuq deċiż għandhom jithallsu mill-kumpanija **GBG Sports Travel Limited (C 66218)** billi jitnaqqsu mill-attiv tal-kumpanija illi l-istralċjarju għandu f'idejh.

3. **Tapprova** l-pjan ta' gradwazzjoni tad-djun tal-kumpannija **GBG Sports Travel Limited (C 66218)** kif dikjarat fin-nota tar-Riċevitur Uffiċjali tal-21 ta' Ottubru 2024, inkluż mill-ħlas tar-remunerazzjoni lilu dovuta kif degretat aktar kmieni llum f'dawn l-istess proċeduri.
4. **Tehles** lill-istralċjarju mill-ħatra tiegħu.
5. **Tordna** lir-Reġistratur tal-Qorti sabiex minnufih jikkonsenja lir-Reġistratur tal-Kumpanniji avviż tal-ħelsien tal-istralċjarju mill-ħatra tiegħu.
6. **Tordna** li l-isem tal-kumpannija **GBG Sports Travel Limited (C 66218)** jithassar mir-Reġistru tal-Kumpanniji b'effett mil-lum.
7. **Tordna** lir-Reġistratur tal-Qorti sabiex fi żmien sebat ijiem mil-lum jibgħat lir-Reġistratur tal-Kumpanniji l-ordni ta' tħassir tal-kumpannija **GBG Sports Travel Limited (C 66218)**.
8. **Tordna** lir-Reġistratur tal-Kumpanniji sabiex iħares din l-ordni.

Ian Spiteri Bailey
Onor. Imħallef

Amanda Cassar
Deputat Reġistratur